

بنگلہ دیش میں ظلم کا راج

سلیم منصور خالد

دنیا نے ظلم پر آنکھیں بند کر رکھی ہیں اور ظالم، ظلم کی آخری حدوں کو چھونے کا کھیل پوری شدت سے جاری رکھے ہوئے ہے۔ آج کے بنگلہ دیش کا ہر دن ظلم کی نئی داستان لیے طلوع ہوتا ہے۔ یوں تو اُس سرزمین پر برپا ظلم کی ان داستانوں کے کئی عنوان ہیں، تاہم یہاں چند پہلو پیش کیے جا رہے ہیں: جیل میں یوسف علی کی رحلت

۱۸ نومبر کو جماعت اسلامی جمال پور کے ۸۵ سالہ بزرگ رہنما ایس ایم یوسف علی، قید کے دوران ڈھا کا میڈیکل کالج میں انتقال کر گئے۔ یاد رہے کہ چند ماہ قبل انھیں بنگلہ دیشی ٹریبونل نے 'موت تک قید' کی سزا سنائی تھی۔

مرحوم یوسف علی ۱۹۷۰ء میں جماعت اسلامی کے جمال پور سے قومی اسمبلی کے لیے امیدوار تھے۔ اُن دنوں وہ سنگھ جانی ہانگھی ہائی اسکول جمال پور میں ہیڈ ماسٹر تھے۔ ۱۹۷۱ء میں سقوطِ مشرقی پاکستان کے بعد بھی وہ مسلسل اسی اسکول میں تعلیمی و تدریسی خدمات انجام دیتے رہے۔ اس پورے زمانے میں ان کے خلاف کبھی کوئی فوجداری یا جنگی جرم کی نہ کوئی بات سنی گئی اور نہ کسی نے ان پر الزام لگایا اور نہ کہیں کوئی معمولی درجے کا مقدمہ ہی درج کیا گیا۔

۲۰۱۳ء میں یوسف علی صاحب کو ۸۲ سال کی عمر میں ایک روز انھیں اچانک قید کر کے ڈھا کا سنٹرل جیل میں ڈال دیا گیا اور پھر خانہ زاد مقدمے کے تحت پہلے جنگی ملزم بنایا اور ۲۰۱۶ء میں جنگی مجرم قرار دے کر عمر بھر کے لیے قید کی سزا سنائی گئی۔ اللہ تعالیٰ نے انھیں ظالموں کی قید سے رہائی دلا دی، انا للہ وانا الیہ راجعون

اس سے ٹھیک ۲۴ روز قبل اسی طرح کا ایک اور افسوس ناک واقعہ یہ رونا ہوا کہ ۲۵ اکتوبر ۲۰۱۶ء کو مسلم لیگ کے ۸۵ سالہ سلیمان ملّا اور اسلامی جمعیت طلبہ کے ۶۵ سالہ ادیس علی کے خلاف تنازعہ ٹریبونل میں مقدمہ آخری مرحلے میں داخل ہوا۔ ۲۶ اکتوبر کو سماعت شروع ہوئی تو سرکاری وکیل نے ٹریبونل کو آگاہ کیا: ”مسلم لیگ شریعت پور سے تعلق رکھنے والے امن کمیٹی سے وابستہ ملزم سلیمان ملّا کا گذشتہ رات جیل میں انتقال ہو گیا ہے۔ جس پر ٹریبونل نے یکم نومبر تک مقدمے کی سماعت ملتوی کر دی“۔ (ڈیلی اسٹار، ۷ اکتوبر)

اس سے پیش تر بھی بنگلہ دیش کی قاتل حکومت اور سفاک عدالت کے ہاتھوں تین اور رہنما اسی طرح موت کی آغوش میں چلے گئے، جن میں:

بنگلہ دیش نیشنلسٹ پارٹی کے ۸۵ سالہ بزرگ رہنما عبدالعلیم خان کو ۹ اکتوبر ۲۰۱۳ء کو ’موت تک قید‘ کی سزا سنائی گئی تھی، وہ بھیسپھڑوں کے کینسر کے مریض تھے۔ اسی مرض میں قید کے دوران ۲۹ اگست ۲۰۱۴ء کو انتقال کر گئے۔

جماعت اسلامی کے بزرگ رہنما اے کے ایم یوسف (پ: ۱۹ مارچ ۱۹۲۶ء) کو قید کے دوران مذکورہ ٹریبونل نے ’موت تک قید‘ کی سزا سنائی۔ انھوں نے ۸۷ برس کی عمر میں جیل ہی میں ۲ فروری ۲۰۱۴ء کو رحلت فرمائی۔

جماعت اسلامی کے سابق امیر اور عالم اسلام کے مایہ ناز فرزند پروفیسر غلام اعظم (پ: ۷ نومبر ۱۹۲۲ء) کو اس ٹریبونل نے ۱۵ جولائی ۲۰۱۳ء کے روز ’موت تک سزا‘ قید سنائی تھی۔ پروفیسر صاحب نے ۲۳ اکتوبر ۲۰۱۴ء کو ۹۱ برس کی عمر میں دوران اسیری انتقال فرمایا۔ دوسری طرف ۲۶ اکتوبر کو بنگلہ دیشی فورسز اور پولیس نے بہیمانہ کارروائی کر کے ضلع جھینابدہ سے جماعت اسلامی اور اسلامی چھاترو شہر کے سات کارکنوں کو شہید کر دیا۔ اس طرح گذشتہ چار ماہ کے دوران اسی ضلع سے تحریک اسلامی کے ۱۴ کارکنوں کو قتل کیا گیا ہے۔ (’BD جماعت‘، ۲۷ اکتوبر ۲۰۱۶ء)

نومنتخب امیر جماعت کے خلاف مہم

۱۷ اکتوبر ۲۰۱۶ء کو خفیہ بیلٹ کے ذریعے جماعت اسلامی بنگلہ دیش کے ۴۰ ہزار ارکان

نے جناب مقبول احمد کو امیر جماعت منتخب کیا۔ مقبول احمد، فینی کے ایک معروف مقامی اسکول میں بطور استاد ذمہ داریاں ادا کر چکے ہیں۔ اُن کے بارے میں والدین، بچوں اور اساتذہ کی رائے ہے کہ وہ ایک شریف النفس انسان، متوازن، مشفق عالم اور سرپا معلم ہیں۔ جب امیر جماعت مطیع الرحمن نظامی کو حکومت نے قید کر دیا تو جماعت اسلامی کی مجلس شوریٰ نے انہیں چھ برس (۲۰۱۱ء-۲۰۱۶ء) تک بگلدیش جماعت اسلامی کا قائم مقام امیر جماعت مقرر کیا۔

مقبول احمد صاحب جیسے ہی امیر جماعت منتخب ہوئے تو اگلے ہی روز انٹرنیٹ پر کسی نے یہ جملہ اُچھالا: ”مقبول احمد بھی جنگی مجرم ہیں“۔ پھر رفتہ رفتہ سوشل میڈیا پر جعلی کہانیوں اور جھوٹے الزامات کی ایک طوفانی مہم برپا کر دی گئی اور انہیں ’جنگی جرائم‘ میں گھیرنے کے لیے دائرہ تنگ کیا جانے لگا، حالانکہ ۱۹۷۱ء میں وہ جماعت کے کوئی نمایاں فرد نہیں تھے۔

دل چسپ بات یہ ہے کہ قائم مقام امارت کے پورے چھ برس ہی میں نہیں بلکہ اُس سے پہلے ۱۹۷۱ء سے ۲۰۱۱ء تک مقبول صاحب کو کبھی کسی فوجداری الزام کا سزاوار قرار نہ دیا گیا۔ چونکہ یہ سب کام اس منصوبے کے تحت کیا جا رہا ہے کہ جماعت اسلامی کو کسی بھی اعتبار سے قدم جمانے نہ دیے جائیں۔ اس لیے مقبول احمد صاحب کے امیر جماعت منتخب ہونے کے ۲۲ ویں روز ’جنگی جرائم‘ کی نام نہاد عدالت کے اسسٹنٹ ڈائریکٹر نور الاسلام نے ضلع فینی کا دورہ شروع کیا۔ یہاں پر جماعت کے مخالف اخبار کی یہ رپورٹ حقیقت کو بے نقاب کرتی ہے: ”نور الاسلام نے منگل کی سہ پہر سرکٹ ہاؤس پہنچ کر جماعت اسلامی کے امیر مقبول احمد کے خلاف ۱۹۷۱ء کے جنگی جرائم کی تلاش کا آغاز کیا“ (ڈھاکٹر بیون، ۸ نومبر ۲۰۱۶ء)۔

پھر عوامی لیگی لیڈر میر عبدالحمن نے پریس کانفرنس سے خطاب میں اعلان کیا: ”ہم مقبول احمد کے خلاف شواہد اکٹھے کر رہے ہیں اور اس کے لیے انٹرنیٹ، اخبارات پر گردش کرنے والی رپورٹوں کو بنیاد بنا رہے ہیں“ (ڈھاکٹر بیون، ۱۵ نومبر ۲۰۱۶ء)۔ سوال یہ ہے کہ اگر اُن پر واقعی ایک نہیں بلکہ ۱۰ ہندوؤں کو قتل کرنے کا الزام تھا، تو اس جنگی جرم کے خلاف ۴۶ برس تک کیوں کسی نے آواز نہ اُٹھائی؟ کس فائل میں یہ کیس دبا ہوا تھا، کہ اس کی تلاش کا آغاز پانچویں عشرے میں کیا جا رہا ہے؟ مقتولین کے کسی وارث نے کیوں ۴۶ برس تک کہیں کوئی رپورٹ درج نہیں کرائی؟

ان سوالوں کا جواب دینے کے بجائے سوشل میڈیا اور الیکٹرانک میڈیا پر مسلسل بھی پروپیگنڈا کر کے جماعت کی قیادت کو دباؤ میں لانے کی کوشش کی جا رہی ہے۔

جنگی جرائم کے مقدمات میں عالمی شہرت کے حامل قانون دان بیرسٹر ٹوبی کیڈمین کا یہ بیان قابل توجہ ہے: ”بگلہ دیش میں جنگی جرائم کے ٹریبونل اپنے قیام کے پہلے روز سے سیاسی انتقام اور عدل و انصاف کے قتل کی آماج گاہ بنے ہوئے ہیں۔ گذشتہ مہینے بگلہ دیشی وزیر خارجہ محمد شہریار عالم نے اسٹیٹس پارٹیز کی ۱۵ ویں اسمبلی سے خطاب کرتے ہوئے کہا تھا: ”اب ہمیں جنگی جرائم کے لیے عالمی سطح پر عدالت لگانے کے لیے ماضی کا رواج ترک کر دینا چاہیے، اور ملکی سطح پر ہی ایسے مقدمات چلانے کے رواج کو فروغ دینا چاہیے۔“ یہ بیان عالمی انصاف اور عدالتی روح سے متصادم ہی نہیں بلکہ بگلہ دیشی حکومت کی بدنیستی آشکارا کرنے کے لیے کافی ہے۔ اسی دوران میں بگلہ دیشی حکومت کی انتقامی سوچ نے جماعت اسلامی کے نومنتخب امیر مقبول احمد کو بے بنیاد الزامات اور مقدمات کے گرداب میں پھنسانے کا عمل شروع کر دیا۔ وہ ہے بگلہ دیشی کہ جہاں ایک گھناؤنے عدالتی ڈرامے میں انصاف کا قتل اور جماعت اسلامی سے انتقام ہر قیمت پر“۔ (ہوفنگسٹن پوسٹ، ۲۲ نومبر ۲۰۱۶ء)

چند پہلو یہ بھی ملاحظہ کیجیے:

● بھارت ویسے تو بگلہ دیشی شہریوں کے بھارت میں داخلے کے لیے نہایت سخت پابندیاں لگائے ہوئے ہے، لیکن اس ریاست کو اپنے کنٹرول میں رکھنے کے لیے طویل المیعاد منصوبے پر عمل پیرا بھی ہے، جس کا نمایاں محاذ وہاں کی پڑھی لکھی قوت کو اپنے ہاتھ میں رکھنا ہے۔ مثال کے طور پر: ”ڈھاکا میں بھارتی ہائی کمشنر نے بگلہ دیش سے کم از کم ۱۸ سال کی عمر کے ان تمام طالب علموں کو، جو بھارتی یونیورسٹیوں میں اعلیٰ تعلیم حاصل کرنا چاہتے ہیں، جملہ پابندیوں اور ویزے کی رسمیات سے مستثنیٰ قرار دیتے ہوئے اعلان کیا ہے کہ: ”بگلہ دیشی طالب علم درخواست دیں تو انھیں فوراً بھارتی ویزا جاری کر دیا جائے گا“۔ (ڈیلی اسٹار، ۱۹ اکتوبر)

یہ چیز بھارت کے سیاسی عزائم اور مستقبل بینی کی دلیل ہے، جس میں عالم اسلام اور خود پاکستان کے لیے سبق موجود ہے کہ وہ اپنی یونیورسٹیوں میں بگلہ دیشی طالب علموں کے لیے

وظائف کا اجرا کر کے انھیں اُمت سے جوڑنے کی با معنی کوشش کریں۔

● ڈھاکا یونیورسٹی میں اکنامکس کے پروفیسر ابوالبرکات (ماسکوپونی ورٹی سے پی ایچ ڈی) نے بڑے زوردار انداز سے اپنی تحقیق پیش کی ہے: ”بنگلہ دیش سے روزانہ ۶۳۲ ہندو بھارت منتقل ہو رہے ہیں۔ یہ تعداد سالانہ ۳ لاکھ ۳۰ ہزار ۶ سو ۱۲ بنتی ہے۔ ۱۹۷۱ء سے قبل ۷۰۵ ہندو مشرقی پاکستان چھوڑ کر بھارت چلے جاتے تھے۔ ۱۹۷۱ء سے ۱۹۸۱ء کے دوران یہ تعداد ۱۵۱۲/۵ افراد روزانہ تھی۔ ۱۹۸۱ء سے ۱۹۹۱ء کے دوران ۴۳۸ اور ۱۹۹۱ء سے ۲۰۰۱ء کے دوران ۷۷۴ ہندو بنگلہ دیش کو خیر باد کہہ رہے تھے۔ اس لیے میری تحقیق کے مطابق ۳۰ سال بعد بنگلہ دیش کی سرزمین پر کوئی ہندو شہری باقی نہیں رہے گا۔“ (ڈھاکہ ٹریبون، ۲۰ نومبر ۲۰۱۶ء)

یہ بے سرو پا تحقیق جہاں مذکورہ پروفیسر کی ناقص معلومات کی دلیل ہے، وہیں خود بنگلہ دیش اور بھارت کے مسلمانوں کے خلاف ہندو انتہا پسندوں کو انتقام کا ہتھیار تھانے کا ذریعہ بھی ہے۔ اس بیان نے بھارت اور بنگلہ دیش میں مسلم ہندو آبادیوں کے مابین تناؤ کی فضا پیدا کرنے میں اہم کردار ادا کیا ہے، خصوصاً برما کے مسلمان مہاجرین اور آسام میں مسلمانوں کے لیے سخت ناخوش گوار صورت حال پیدا ہو گئی ہے۔ یہ ”تحقیق“ کمیونسٹ بھی خواہوں کی ذہنی اُتک اور انتشار پروری کی منفرد مثال ہے (مخصوص این جی اوز کی جانب سے وقتاً فوقتاً اسی نوعیت کا پروپیگنڈا سندھ میں ہندو آبادی کے حوالے سے کیا جاتا ہے، اور بھارت میں حقائق جانے بغیر مسلمانوں کو طعنے دیے جاتے ہیں کہ: ”تم مسلمان پاکستان میں ہندوؤں کو تنگ کر رہے ہو“۔ حالانکہ سندھ میں اس نوعیت کی کوئی فضا نہیں)۔ یہ ”تحقیق“ اس پس منظر میں اُچھالی گئی ہے کہ ۳۰ اکتوبر کو برہمن باڑیا اور ناصر نگر میں ہندوؤں کے مندروں پر حملے ہوئے، جن پر پہلے ہی بھارت اور بنگلہ دیش کی ہندو آبادی میں شدید رد عمل پایا جاتا ہے۔ ان افسوس ناک واقعات میں، عوامی لیگی حکومت نے جماعت اسلامی کو ملوث کرنے کی شراکتیز کوشش کی، جسے نہ صرف جماعت اسلامی نے مسترد کیا بلکہ مظلوم ہندوؤں کی بحالی کے لیے کوششیں کیں۔ دوسری طرف ڈھاکا کے ایک میڈیا ہاؤس کی تحقیق کے مطابق: ”برہمن باڑیا اور ناصر نگر میں ہندوؤں کے مندروں میں اور دکانوں پر حملے کا سرغنہ عوامی لیگی ممبر پارلیمنٹ عبدالمتقدر چودھری ہے“۔ (بی ڈی نیوز، 24، ۱۲ نومبر ۲۰۱۶ء)

● بنگلہ دیش اور بھارت کے درمیان کس نوعیت کے برادرانہ معاشی تعلقات ہیں؟ اس کی جھلک بنگلہ دیشی وزارت خارجہ کے اس بیان سے ظاہر ہوتی ہے: ”۲۰۱۲ء اور ۲۰۱۳ء ہر دو ممالک میں ۵.۳۴ بلین ڈالر کی تجارت ہوئی، جس کے تحت انڈیا سے بنگلہ دیش کو ۶.۷۷ بلین ڈالر اور بنگلہ دیش سے بھارت کو ۵.۶۴ بلین ڈالر کی اشیا بھیجی گئیں“ (روزنامہ فرسٹ پوسٹ، ۱۵ اکتوبر ۲۰۱۶ء)۔ یہ چیز بذات خود اس امر کی دلیل ہے کہ بنگلہ دیش، بھارت کی محض ایک منڈی ہے۔

● عوامی لیگ کے بزرگ رہنما اور سابق وزیر عبد الرزاق نے سارک کلچرل سوسائٹی سے خطاب کرتے ہوئے کہا: ”بنگلہ دیش کے دستور میں اسلام کو ریاست کا مذہب قرار دینے کی شق محض اسٹریٹجک مجبوری ہے، جسے ہم کسی بھی وقت نکال باہر کریں گے“۔ (بیسٹ نیوز 24، ۱۳ نومبر ۲۰۱۶ء)۔ اس سے عوامی لیگ کی سوچ اور عزائم نمایاں ہو جاتے ہیں۔

● اخبار نے خبر دی کہ حسینہ واجد نے ان ۲ ہزار بھارتی فوجیوں کو اعزاز سے نوازنے کا اعلان کیا جو ۱۹۷۱ء کی جنگ کے دوران پاکستان کے خلاف لڑتے ہوئے مارے گئے۔ یاد رہے کہ NDTV کی رپورٹ (۱۶ دسمبر ۲۰۱۱ء) کے مطابق: ”۱۹۷۱ء میں مشرقی پاکستان کے محاذ پر ۳ ہزار ۹ سو بھارتی فوجی ہلاک اور ۹ ہزار ۸ سو ۵۱ زخمی ہوئے تھے“۔ (ڈیلی اسٹار، ۱۰ نومبر ۲۰۱۶ء) مذکورہ خبر پڑھ کر بنگلہ دیش کے قیام کو کتنی باہنی کا کارنامہ سمجھنے والوں کو تسلیم کر لینا چاہیے کہ حقیقت کچھ اور تھی۔ دراصل مشرقی پاکستان کو چاروں طرف سے بھارتی فوجی یلغار کا سامنا تھا، اور ان کا مقابلہ پاکستان کے محض ۳۵ ہزار جوان کر رہے تھے، جو عملاً آٹھ ماہ سے محصور تھے، جنہیں نہ تازہ مکمل حاصل تھی، نہ اسلحے کی وافر کھیپ میسر تھی، بلکہ سفارتی و ابلاغی سطح پر بھارتی اور اشتراکی پروپیگنڈے کی زد میں تھے۔ گذشتہ برس بھارتی وزیر اعظم نریندرامودی کا ڈھاکہ میں یہ اعلان کہ پاکستان توڑنے میں بھارت نے کلیدی کردار ادا کیا، اور بنگلہ دیشی وزیر اعظم کی یہ سپاس گزاری کہ: ”ہم آنجہانی بھارتی فوجیوں کو اعزازت سے نوازیں گے“، اصل کہانی بیان کرتے ہیں۔

یہ تمام پہلو بنگلہ دیش کی قومی اور سماجی زندگی پر چھائے ظلم کے گہرے بادلوں کی نشان دہی کرتے ہیں۔ انصاف کے نام پر قتل کی داستانیں سناتے اور محکموں کی زنجیروں کی جھنکار کا پتہ دیتے ہیں۔